

LITIKO LETEMFUNDVO LASEGAUTENG
KUHLOLWA KWELIBANGA LELISHUMI NAMBILI

SISWATI LULWIMI LWESIBILI
LIZINGA LELIPHAKEME
(Liphepha Lesibili)

SIKHATSI: 2 EMAHORA

EMAMAKI: 80

CAPHELA:

- Leliphepha linetigaba letisihlanu A, B, C, D na-E.
 - Kubutwe tincwadzi letisihlanu.
 - Phendvula nome ngutiphi tincwadzi LETIMBILI.
 - Phendvula ngeSiSwati lesamukelekile.
-
-

SIGABA A

UMBUTO 1

TINKONDLO

Emakhowa: J.J. Thwala

Fundzisisa letinkondlo letilandzelako bese uphendvula yonkhe imibuto lengentasi:

Inkondlo A

Libhudlo lemabhudlo!	
Phophom' ungodzinwa bhudlo,	
Agelet' emangelet' akho,	
Eh' etulu ashaye phasi	
Kuchekek' emadwaladvwala;	5
Site kuwe siphangelana	
Sitewunats' ngutinikele kubakaMfundvo,	
Lanatfwa ngutinikele kubakaMfundvo,	
Anatfwa ngutimisele kubakaMfundvo	
Yehheni, Malangeni!	10
Butsan' imigodla yenu,	
Nidzabule tinkhalo netinkhalo,	
Niyofun' emant' elibhudlo!	
Tsatsani timbita, Malangeni,	

Niyokhongetel' emant' alelibhudlo, Lona linakashela ngemsindvo lomnandzi! Libhudlo lini lona leli, LeLibhudl' eMgwenya, Labhudl' eMgwenyane, Labhudl' eNkomazi, Labhudl' eMlumati,	15 20
Labhudl' eMpuluzi, Labhudl' eMbuluzi, Labhudl' eNgwemphisi, Ngiwatsandzil' emandl' alo, Angikhumbute sikhali saSomhlolo, Angikhumbute sikhali saMswati, Lukulu luyeta MaLangeni. Luta nemamphokoy' elibhudlo, Wanatseni MaLangeni, wanatseni!	25 30

- 1.1 Khipha luchumanosicalo lolutfolakala kulenkondlo endzimeni yesibili. (2)
- 1.2 Ngekusho komcondvo lofihlakele yini libhudlo? (2)
- 1.3 Bhala ingcikitsi yalenkondlo. (2)
- 1.4 Chaza lemigca lelandzelako:
- 1.4.1 Lona linakashela ngemsindvo.
- 1.4.2 Agelet' amangeleti akho.
- 1.4.3 Butsan'imigodla yenu.
- 1.4.4 Nidzabule tinkhalo netinkhalo.
- 1.4.5 Site kuwe siphangelana. 2x5=(10)
- 1.5 Bunkondlo buni lobutfolakala emgceni wekucala? (1)
- 1.6 Khipha imvumelwanokhatsi leyecako letfolakala kulenkondlo. (2)
- 1.7 Sikuphi sidvonsamoya / isizuri kulenkondlo? (1)
- [20]**

Inkondlo B:

SITFOMBE	
Ketfu ekhats' endlini Ngekhats' elubondzeni lwayo, Ngenhla kwenhloko yami, Kulenga won' umfanekiso.	
Sitfomb' ebuncaneni bami, Ngisakhonte batali bam, Ngihlet' emkhatsini wabo, Bangibuka ngentfokoto.	5
Kuso sitfombe sami, Batali bebasebasha, Mine ngisemncane, Konkhe kukusha.	10
Sengakhula ngaba ngaka, Ngaba mihlatsi yenile, Kuso sitfombe sami, Budzala nebungako bami bumile.	15
Batali bam' abasaphelele, Umhlaba wagwiny'inhloko, Kwasala lowangimema nami, Kuso sitfombe siphelele.	20
Simanga setimangalesi, Sonkhe sisahleka kuso sitfombe, Tihlahla netjani kwaba luhlata. Sibhakabhaka seloku sacweba.	
Ngisibuka ngikhatsateke, Nyal' asisaphelelanga, Leyo mvelo kayisekho, Sibhakabhaka savalwa yintfutfu.	25
Lamuhla sengikhulile, Umkhuhlane ungibhokele, Kodvwa kuso sitfombe sami, Ngimncane ngiphile njengasheleni	30
B.S. Khanyile	

- 1.8 Nika lelinye ligama leliso sitfombe endzimeni yekucala. (2)
- 1.9 Khipha umugca lositjela kutsi batali basonkondlo abasaphelele. (2)
- 1.10 Yini lena latsi sonkondlo ayishintji kulomfanekiso? (2)
- 1.11 Khipha sifaniso lesitfolakala endzimeni yekugcina. (2)

- 1.12 Chaza lemisho lelandzelako:
- 1.12.1 Ngaba mihlatsi yenile
- 1.12.2 Kwasala lowangimema nami 2x2=(4)
- 1.13 Khipha luchumanosigcino lolutfolakala kulenkondlo. (2)
- 1.14 Ngekubona kwakho sibaluleke ngani sitfombe. (2)
- 1.15 Bhala kube kune loku sonkondlo lakubona kulomfanekiso kungasafani namanje. (4)
- [20]

EMAMAKI ESIGABA A: [40]

SIGABA B

UMBUTO 2

UMDLALO

Tentile: S.M. Magagula

Fundzisisa leticephu bese uphendvula imibuto letawulandzela:

Sicephu A

LaShongwe : (*Acondzise kuTentile.*) Kantsi bewusengakametsi yini umntfwana ye malukatane? Phela tsine sinemabito esiSwati lese ningawatsandzi nine. Funa ngimetse libito lesidzala kantsi nine nifuna simodeni.

Tentile : Wametsa kadzeni uyise. Lona nje angimati kutsi uhlushwe yini ngobe phela uyasola ...

LaShongwe : Nangabe Mphikeleli sekametsa pho ufuna ngimetse lani libito? Ngitawutsi ngubani-ke mine. Ngitakwetsa ngitsi ngu ... (*Aphatanyiswe livi lelivakala emnyango.*)

Mzimela : (*Angene akhulume ngelulaka.*) Sengikhona-ke ye Tentile. Wentani la? Ufunani? Ngubani lona lomchaphata ngalendlela? Kusekhaya kitsi lapha? Ungeke udlale ngetimali tami kanje/ Uphi lomntfwana? Yeyi wena madala! Buyisa lomntfwana! (*Asho acondza kuye, atsatsa umntfwana.*)

LaShongwe : (*Ngekwetfuka nekumangala.*) Ye nebakitsi! Sivelelwa yini yeboKunene. Wentani yemfokati?

Mzimela : Ye gogo! Musa kungibita ngemfokati mine uyeva? Yekela kubamba umntfwana. Uyamati wena noma ufuna kutifaka entfweni longayati? Wena Tentile ngitakuvula. Usahleti! Buka-ke ngobe utangilandzela. Ngihamba naye lomntfwana. Ngifuna uze uchaze kahle kutsi wentani ngalesento sakho. (*Aphume ahambe nemntfwana.*)

LaShongwe	: (Sewume ngetinyawo, akasati lakwentako.) Ye nebakitsi ngivelelwa yini. Ngitawuhlaba inyandzaleyo. Ngenta njani? Ase ningibiteleni Mphikeleli ye bantwana! (Amemeta.) Mphikeleli! Ngitawushonaphi ye Nkhosi yami! Wahhala nawe ntfombatane uyamati yini lomuntfu? (Tentile angaphendvuli. Sewucale kukhala.)
Tentile	: (Akhala.) Hhawu ngemntfwanami! (Asukume nemabhayi.)
Mphikeleli	: (Achamuka achuba incolu. Etfuke kubona beme ngetinyawo bakhala.) Hawu! Kwentenjani Tentile? Make! Nesusa sililo yini ndzaba? Uphi umntfwana? Kwentenjani vele?

- 2.1 Ngubani loMzimela longena akhulume ngelulaka? (2)
- 2.2 Achazani lamavi lalandzelako?
- 2.2.1 Funa ngimetse libito lesidzala.
- 2.2.2 Ngitawuhlaba inyandzaleyo.
- 2.2.3 Wena Tentile ngitakuvula.
- 2.2.4 Ngubani lona lomchapata ngalendlela? 2x4=(8)
- 2.3 Lesento saMzimela sekuhlwitsa loluswane saba namphumela muni? Chaza. (3)
- 2.4 Nobe kungaba nekuphikisana lokunjani ngalomntfwana liciniso lona liyabonakala kutsi lomntfwana waVeli Ndwandwe. Kambe sikusho ngani loku? (2)
- 2.5 Sifundvo sini lositfole ngekufundza lesicashunwa? Nika timbili. (4)
- 2.6 Nika ligama lalesinye singani saTentile lebesilisotja. (1)
- [20]**

Sicephu B

Tentile	: Ngiyabona Veli. Kodvwa-ke nawe utsatsa matima kakhulu. Sekwentekile phela manje. Mine sengikubikele, futsi ngakutjela kutsi ngitawuzama kugceba lesimo. Wena-ke ingabe kumbe ukhuluma ngekwatisa batali.
Veli	: Batali? Ngiko-ke lapho kulukhuni khona. Mine ngingeke ngikhone kwatisa bami batali, futsi akusiyo indlela yesiSwati kutsi ngatise batali bakho. Lokungukanye wena bikela make wakho. Yena-ke njengemuntfu lomdzala utawubona. Batakuchuba wena kutewubikwa sisu lapha ekhaya. Kuncono wente njalo. Mine ngitawulindzela wena.
Tentile	: Yebo Veli, ngiyeva. Ngitawubika ekhaya kumake nobe nakimi kutakuba lukhuni kukwenta loko. Kodvwa-ke Veli kungakuhluphi kakhulu loko. Eyil! Nesikhatsi sesibalekile. Ibhasi leya kaHlatsi seyitawuphuma. Kuncono ungjheleketele ungibeke esiteshini. Ngiyetsemba sitawutsintsana ngetincingo sivalelisane ungakahambi njengaloku uhamba kulela viki lelilandzela lelitako.

Veli	:	(<i>Asukume naTentile asukume, wavala umsakato baphuma sebaya esiteshini.</i>) Kumatima. Kumatima. Indvodza iguga seyivile!
Tentile	:	(<i>Akhuluma asondzela kuye.</i>) Lamuhla ungivalelisa indlela lewungazange uyente. Hawu Veli! Ingabe uyenyanya yini?
Veli	:	Kutsi, nangabe uyindvodza uguga uvile.

- 2.7 Ngusiphi lesimo latsi utosigceba Tentile? (2)
- 2.8 Nika ligama lemntfwana waTentile lalinikwa nguVeli nakeva ngalesimo? Bhala nesizatfu lesamenta amnike leligama. (2)
- 2.9 Ngekuya kwalomgamu Veli bekanesiciniseko sekutsi nguye umnikati walenzaba. Yini lena lebeyimenta abe nesiciniseko? (2)
- 2.10 Siva kutsi Veli uyahamba. Bekayaphi, futsi ayokwentani? (2)
- 2.11 Kunemavi lashiwo nguVeli nakehlukana naTentile latsi:
“Nangabe uyindvodza uguga uvile” Ngekubona kwakho lamavi asitjelani? (2)

[10]

Sicephu C

LaMatsebula	:	Sala kahle Tentile mntfwanami. (<i>Asondzele kuye ambambe sandla.</i>) Ungetfwali kametima ntfombi yami. Kwemhlaba kuyahlaba. Kuyengca futsi, kodwa sifundvo bsitfolile mntfwanami, asisayikwengca emphilweni yakho. Ufundze sifundvo Tentile lesimetima. Kungulamuhla ubhekwe live likuhlalale emehlo kutsi uyatisola yini kuloku lowukwentile. Mntfwanami, Tentile. Mntfwanami ... (<i>Achiphite akhale, bakhale bobabili.</i>)
Tentile	:	(<i>Akhala.</i>) Make! Make! Ngiyatisola. Maye mine Nkhosi yami!
LaMatsebula	:	Yebo mntfwanami. Ngiyakuva mine, futsi ngiyabona. Live Tentile lelisibukile. Ngilo mntfwanami lekumele futsi libone kutisola kwakho nekwetfu. Tentile, tento letinhle mntfwanami temunfu, atisheshi tidvume kantsi sinye nje lesimbi, kudvuma kwaso kulingisa umlilo welifusi.
Tentile	:	Make ngiyesaba. Emehlo ebanfu ngiyabona avutsa lobovu, achuluka tinyembeti. (<i>Abibitseke.</i>) Hawu ngaVeli Ndwandwe ngicolele.
LaMatsebula	:	Kahle mntfwanami. Sakukhala, sakwesaba Tentile. Khumbula kutsi Mvelinchanti ukhona. Kutisola kwakho kusenhlityweni. Ungeke ukukhulume, yena uyakucondza. Kuhle kuwe uma utiva utisola. Bindza mntfwanami sekwendlulile.
Nkhambule	:	(<i>Avela emnyango.</i>) Hawu naboTentile! Sesime ngawe Musani kukhala banfwabami. Kasambeni naboTentile. Sala kahle ntfombatane. Sakutibulala ngesililo ungasakhoni ngisho kumunyisa nango umntfwanebanfu. Ngiyacolisa emagama ami emagama ami lamabi. Sengibikile nakubo labaphansi ngalelikhombo. Kasambe make sesibambebele indvuna. Sala kahle ntfombi yami.

- 2.12 LaMatsebula utsi Tentile ufundze sifundvo. Ngusiphi lesifundvo lakhuluma ngaso? (2)
- 2.13 Kungani Tentile atsi Veli Ndwandwe akamcolele? (2)
- 2.14 LaMatsebula utsi Mvelinchanti ukhona. Lamavi lashiwo ngulomake asitjelani tsine njengebafundzi balomdlalo? (2)
- 2.15 Nkhambule utsi sebeme ngaLaMatsebula, kantsi bebalibangise kuphi? (2)
- 2.16 Bemukeleka kanjani lapho bebayekhona? (2)
- [10]
[20]

EMAMAKI ESIGABA B: [40]

SIGABA C

UMBUTO 3

INOVELI

Hhawu mine ngemntfwanami: T.F. Maphalala

Fundzisisa kahle leticephu bese uphendvula imibuto letawulandzela

Sicephu A

Babe naMake,
Aningati nami anginati. Kodvwa nginibhalela ngendzaba lesondzelene kakhulu kabi nani. Jabulani nangu lapha eGoli, ngekusho kwakhe kukhona ingoti lenkhulu lelengela etikwakhe, nami lengingayati kutsi iyini. Abetsite kimi ngibonibhalela nasekwendlule konkhe, nginitjele kutsi sewuyatisola ngako konkhe lanona ngako, ucela nimcolele kuko konkhe boDlamini. Utsi-ke nangabe nine nimcolela nhlawumbe naseZulwini uyawucolelwa.
Kodvwa mine ngibone kutsi kuncono ngisheshe nginitjele kusengumanje, kuze mhlawumbe nente imitamono yekumsindzisa nangabe indlela yekumsindzisa ingaba khona. Kukhulu kakhulu boNkhosi lokumdlako Jabulani ngekhatshi emphefumulweni, kodvwa nami angikwati ngobe akakafuni kungitjela kutsi kuyini.
Ngimi lotifobako
Alice Mabaso.
Wabuye wayibuka Alice lencwadzi, watibuta kutsi ingabe bayakuyemukela yini bekhobo Jabulani inkhulamo yentfombatana labangayati nekuyati. Watsi encenye nje bayawucabanga kutsi ungulomunye walamantfombatana labo Thekeni asemadolobheni langatiphatsi kahle. Kodvwa konkhe loko wakushaya indiva nje, incobo nakuvele indlela yekutsi kusindze Jabulani wakhe. Abuye atibute kutsi kodvwa ngabe yini lesikulakula langafuni kusiveta Jabulani. Wayitsatsa incwadzi yakhe, wayifaka emvilophiniwahamba wayakuyiposa.

- 3.1 Ngubani lona lobhalela batali baJabulani incwadzi? (1)
- 3.2 Kungani atsi abamati laba lababhalele incwadzi? (2)

- 3.3 Nguyiphi lengoti latsi Jabulani ilengele etikwakhe? (2)
- 3.4 Nguyiphi imitamamo leyentiwa batali baJabulani nabatfolala lencwadzi? (2)
- 3.5 Ngusiphi seluleko lesatfolwa nguJabulani ku-Alice? (2)
- 3.6 Wena usibona sinjani leseluleko? Niketa sizatfu semphendvulo yakho. (2)
- 3.7 Kufika kwa-Alice emphilweni yaJabulani kwaba nelusito lolukhulu. Ngabe uyavumelana naloku? Chaza. (3)
- 3.8 Bahlangana njani boJabulani na-Alice? (3)
- 3.9 Batali baJabulali bebacabanga kutsi wayaphi? Usho ngani? (2)
- 3.10 Ngubani lona lowaba nesandla ekufakeni Jabulani kulenkinga labekuyo? (1)

[20]

Sicephu B

Dlamini wachubeka washo kutsi imphatse kabi lentfo leyentiwe bakaMthabela. Washo nekusho kutsi kubi kutsi bantfu batsi bahleti ndzawonye kuvele tintfo letifanana naleti ngobe tiletsa kucabana nekungevani. NaMthabela naye wacolisa kakhulu ngalentfo leyenteke lapha emtini wakhe.

Dlamini wesuka wangenela indlela wahamba.

“LaNtjangase! Uyabona-ke sewucishe usifaka etindzabeni? Dlamini nje njengobe ahamba nawe uyabona kutsi akajabuli nani. Yonkhe lentfo lesimtjela yona ayimgculisi nani nani nani. Kadze ngakutjela kutsi khawula lokutsi ulibale kupha bantfwana tjwala bami. Ngiyaye ngitsi ngiyefika lapha ngeswele nekutsi nginatsani, ngobe sewusuke watsatsa yonkhe intfo wanika bantfwana. Mine angifuni kube solo ngingena emacaleni lafanana nalawa.”

Dlamini wahamba waze wayawufika ekhaya solomane atfukutsele agaya tiboti. Abengazange aze eneliseke ngalentfo labeyitjelwe kaMthabela. Abebona kahle nje kutsi bamane bayaphika, ngobe vele licala ngumphikwa, kodwa bona bakwentile loku.

- 3.11 Yini lena leyentiwa bakaMthabela lengatsandvwa nguDlamini? (2)
- 3.12 Kukhona naletinye tintfo lebetentiwa nguJabulani letingajabulisi. Ase utibhale njengobe tinjalo. (4)
- 3.13 Chaza lamavi njengoba asetjentiswe esiceshini ngenhla:
- 3.13.1 Atfukutsele agaya tiboti.
- 3.13.2 Lentfo lesimtjela yona ayimgculisi. 2x2=(4)
- 3.14 Ngekuya kwalesiceshana nguliphi lilungelo leliphulwa nguLaNtjangase? (2)
- 3.15 Ngumuphi umngani waJabulani lowaba nesandla ekonakaleni kwakhe? (1)

- 3.16 Sikusho ngani kutsi lomngani wafaka sandla ekonakaleni kwakhe? (2)
- 3.17 Sento saDlamini sekuya emtini wakaMthabela usibona sinjani? (3)
- 3.18 Bekakhuluma liciniso yini LaNtjengase nakatsi unike boJabulani emahewu? Nika sizatfu semphendvulo yakho. (2)
- [20]

EMAMAKI ESIGABA C: [40]

SIGABA D

TEMZABU

UMBUTO 4

Sekuhwile: G.A Malindzisa

- 4.1 Fundza lesicashunwa lesitsetfwe enganekwaneni letsi “Yeswela Umsila Ngekulayetela” bese uphendvula imibuto lengentasi

Kutsiwa mandvulo, uMdali wakha umhlabatsi wawubumba kahle, wase uhlangela netihlahla kanye netjani netimbali, kwabakuhle kakhulu. Lapha emkhatsini walensimu yakhe khona kulomhlaba wakhe lawubumbile, wahlanyela sihlahla lesikhulu kakhulu. Lesihlahla besikhulu ngalokumangalisako, kepha singacini kukhula, solo sichubeka ngekukhula kwaso onkhe malanga. Phela lapha emhlabeni bekute tilwane ngaleso sikhatsi. Bekutsite nje nya, kukhala tinyoni nje, kuphela.

Ngalelinye lilanga lesihlahla savuleka imbobo lenkhulu, kwaphuma kuso tilwane letinyenti, imihlobohlobo yetilwane; wena ndlovu, wena bhubesi, wena mphala, wena nwabu, wena ini. Taphuma tigijma tonkhe letilwane tijabulela kuba ngaphandle. Phela letilwane tonkhe ngekuphuma kwato, betite imisila, tingati futsi nekutsi tite imisila. Betihlala titjabulele nje.

- 4.1.1 Ngekusho kwalengane kwane tavelaphi tilwane? (1)
- 4.1.2 Kutsiwa letilwane tatihlupheka. Bekuyini inhlupheko yato? (1)
- 4.1.3 Bewutsini umbiko weMdali etilwaneni? (2)
- 4.1.4 Ngubani lona bekasitfunywa seMdali? (1)
- 4.1.5 Letilwane letilandzelako taletsa tatsi yini lishoba?
- (a) umgwaja.
(b) inyatsi.
(c)inja. 1x3=(3)
- 4.1.6 Chaza sihloko salengane kwane. (2)

[10]

Phenya

4.2 Nika tinchazelo tanati tiphicaphicwano:

4.2.1 Ngikuphica ngemuntfu wami lodla akhafule.

4.2.2 Ngikuphica ngemuntfu wami lotsi nakesutsi eme, kepha angalamba ulala phasi.

4.2.3 Ngikuphica ngentfombi yami legwadla kakhulu, igana wonkhe umuntfu lehlanguana naye.

4.2.4 Ngikuphica ngemfati lotsi angadla adle abese ulala etikwemntfwana wakhe.

4.2.5 Ngikuphica ngendlela lengemagiligombo lephelela elwandle. 2x5=[10]

4.3 Chaza letisho / letaga letilandzelako:

4.3.1 Kubitwa lijele.

4.3.2 Kuhamba nemoya.

4.3.3 Kudla wesule.

4.3.4 Utawugugela emashiceni.

4.3.5 Ingabe kwakhala nyonini. 2x5=[10]

4.4 Phendvula lemibuto lelandzelako ngemasiko esive semaSwati

4.4.1 Lisiko lekugeca umhlanga libaluleke ngani esiveni semaSwati? (2)

4.4.2 Usetjentiswa kwentani umhlanga logecwe ngemantfombatana? (2)

4.4.3 Nguliphi lisiko lelentiwa bantfu labadvuna ngembi kwekutsi babonakale emkhatsini wemabutfo? (1)

4.4.4 Yini kulobola? (3)

4.4.5 Lukhiwa bobani lusekwane? Nini? (2)
[10]

EMAMAKI ESIGABA D: [40]

SIGABA E

UMBUTO 5

TINDZABA LETIMFISHANE

Idubukele: E.T Mthembu na-D.B.Z Ntuli

Fundzisisa leticashunwa bese uphendvula yonkhe imibuto lengentasi:

Sicephu A

“Ngimshiye nazakwefu Hlaleleni Mahlalela, lonabondvuka tihlala kakhe lowate wasifika kulesilingo lesingaka tsine nawe make. Kodvwa ngiyasisola seluleko sakho make. Esikhundleni sekunginiketa seluleko sebufati sebutali futsi lesakhako sengatsi wangicitsela umuti. Nanyalo sengitakulahlekelwa ngulenginako ngalokungekho!”

Atfukutsele afe LaMasango. Asukume esihlantsini eme ngetinyawo afune kumudla ngematinyo Monase. “Utsini lomntwana! Utsini nje nempela? Usho kutsi utiva kahle kutsi utsini Monase?”

“Ngitiva kahle-hle make. Liciniso liciniso kufanele silikhulume noma sekumatima.”

- 5.1 Ngabe sihloko salenzaba “Lijazi Lensimbi” siyifanele yini? Nika sizatfu semphendvulo yakho. (3)
- 5.2 Nika inkinga lesetfulelwa yona esingenisweni salenzaba. (3)
- 5.3 Njengoba Monase akhala ngekugula kwendvodza yakhe kungani angayisi esibhedlela kunekutsi atokhalela unina? (3)
- 5.4 Nika tibonelo tibe timbili kulesicephu letibonisa kutsi Monase wendze esitsenjini? (2)
- 5.5 Ucondze kutsini Monase nakatsi “Nyalo sengitawulahlekelwa ngulenginako ngalokungekho”. (2)
- 5.6 Salelwako aketfuswa sifo se HIV / AIDS. Uyavumelana nome uyaphikisana nalomusho. (2)
- 5.7 Labese limgulisa kanjani lijazi lensimbi Madasidi? (2)
- 5.8 Wagcinelaphi ngalokugula? (3)

[20]

Sicephu B

“Mfundisi a ... angikwati kuthantaza, ngo ... ngoba ngi ... ngi ... nhhi ... nhhi, nhhi ... nging ... ngingu ... ngingumbulali, Jesu wami ngitsetselele. Nkhosi yami ngi ...”

“Unemanga, akasiye umbulali lomunfu, u ... u ... unemanga, uyagula nje kuphela, mletseni la kimi ngimjove, vele, vele ... vele ncono ngimjove mfundisi, e ... e ... vele ncono ...”

“Musa kuphatamisa nesi. Ungesabi ndvodzana thantaza iNkhosi ifuna uvume tonkhe tono takho yona itakutsetselela, noma ngabe tinyeti noma titimbi kanjani, khuluma ndvodzana Jesu ulalele.”

“Mfundisi, ngi ... ngiyesaba ... hhawu, ngisite mfundisi ,, nangu bo m ... make make LaMdlalose, nang’ angikhalela, nang ... nang’ utsi simbulaleleleni vele, hhawu mine, ngisite, ngekubulala ... m ...”

“Yeyi wena wotsi ngiku ...” kusondzela nesi Fakudze.

“Ndvo ... ndvodzana ... utsini, utsini ndvodzana khu ... khu ...”

- 5.9 Lolongingitako lapha utsi akakwati kuthantaza ngobe angumbulali. Chaza kutsi usho kutsini? (3)
- 5.10 Ngubani lonesi lophatamisako lapha? Chaza kabanti sizatfu lesimenta aphantamise lapha? (4)
- 5.11 Lapha bese kusikhatsi sekutsi kupumuke ingula. Shano kutsi ngula yini lena leiyakupumuka? (2)
- 5.12 Masuku nguye kanye lobange kufa kwemfati wakhe. Chaza usekele imphendvulo yakho utjengise kutsi uvumelana kangakanani naloku? (3)
- 5.13 Ngekubona kwakho mjovo muni lona bekatawujova ngawo lelijaha lapha? (2)
- 5.14 Nika tifundvo letimbili lotitfole ngekufundza lendzatjana. (4)
- 5.15 Nawucabanga lonesi naMasuku bagcina bentiwani kulendzatjana? Nika sizatfu semphendvulo yakho. (2)

[20]

EMAMAKI ESIGABA E: [40]

EMAMAKI SEKEWONKHE: 80